

Regional Marathi Text Bulletin, Chhatrapati Sambhajanagar

Date – 17 December 2024

Time 7.10 AM to 7.20 AM

Language Marathi

आकाशवाणी छत्रपती संभाजीनगर

प्रादेशिक बातम्या

दिनांक १७ डिसेंबर २०२४ सकाळी ७.१० मि.

- विधीमंडळाच्या हिवाळी अधिवेशनाला प्रारंभ-३५ हजार ७८८ कोटी रुपयांच्या पुरवणी मागण्या सादर.
- बीड तसंच परभणी प्रकरणी विधानसभेत सविस्तर चर्चा करण्याचं अध्यक्षांचं आश्वासन.
- प्रख्यात तबलावादक उस्ताद जाकीर हुसैन यांचं निधन-समाजाच्या सर्व स्तरातून शोक व्यक्त.
- राज्यातल्या सात जिल्ह्यांत थंडीच्या लाटेचा हवामान विभागाचा इशारा.

आणि

- बॉर्डर गावसकर कसोटी मालिकेत ब्रिस्बेन क्रिकेट कसोटीवर ऑस्ट्रेलिया संघाची पकड मजबुत.

राज्य विधीमंडळाचं हिवाळी अधिवेशन कालपासून नागपूर इथं सुरु झालं. विधानसभेत कामकाज सुरु होताच मुख्यमंत्री देवेंद्र फडणवीस यांनी नवीन मंत्र्यांचा परिचय करून दिला. त्यानंतर मंत्री उदय सामंत यांनी दोन्ही सभागृहासमोर पुरवणी मागण्या सादर केल्या. ३५ हजार ७८८ कोटी ४० लाख रुपयांच्या या पुरवणी मागण्यांमध्ये, सार्वजनिक बांधकाम विभागाच्या सर्वाधिक साडे सात हजार कोटी रुपयांच्या मागण्यांचा समावेश आहे. त्यासोबतच मुख्यमंत्री बळीराजा वीज सवलत योजनेसाठी तीन हजार ५० कोटी रुपये, मुख्यमंत्री लाडकी बहीण योजनेसाठी पंधराशे कोटी, मोदी आवास घरकुल योजनेसाठी साडे बाराशे कोटी, सहकारी

साखर कारखान्यांना कर्जाकरता सुमारे बाराशे कोटी रुपये आदी मागण्या करण्यात आल्या आहेत.

मंत्री चंद्रकांत पाटील यांनी काल विधानसभेच्या पटलावर आठ विधेयकं सादर केली. माजी राज्यपाल एस एम कृष्णा आणि विधानसभा सदस्य दिनकरराव जाधव यांच्या निधनाबद्दल शोक प्रस्ताव संमत होऊन, विधानसभेचं कामकाज दिवसभरासाठी स्थगित झालं.

विधान परिषदेतही उपसभापती नीलम गोन्हे यांनी शोक प्रस्ताव सादर केला. आदरांजली अर्पण केल्यावर सभागृहाचं कामकाज तहकूब झालं.

बीड हत्या प्रकरण तसंच परभणी हिंसाचार प्रकरणी स्थगन प्रस्तावादरम्यान सविस्तर चर्चा करण्यात येईल, असं विधानसभा अध्यक्ष राहुल नार्वेकर यांनी म्हटलं आहे. विधानसभा सदस्य नाना पटोले यांनी काल हा मुद्दा उपस्थित केला, त्यावर या संदर्भात अध्यक्षांच्या परवानगीने चर्चेचं आश्वासन मुख्यमंत्री देवेंद्र फडणवीस यांनी दिलं. विधान परिषदेत विरोधी पक्षनेते अंबादास दानवे यांनी हा मुद्दा उपस्थित केला. सरकारने याबाबत कारवाई करावी अशी मागणी त्यांनी केली.

मुख्यमंत्री देवेंद्र फडणवीस यांनी यासंदर्भात विधानसभेत बोलतांना, या दोन्ही गंभीर घटनांसंदर्भात सविस्तर चर्चा करण्याची सरकारची तयारी असून, संविधानाचा अपमान सहन केला जाणार नाही, असं स्पष्टपणे नमूद केलं. ते म्हणाले...

दोन्ही घटना अतिशय गंभीर आहे. त्यामुळे निश्चितपणे त्याच्यावर चर्चा करून त्याच्यावर सरकारने काय कारवाई केली? हे देखील आपण त्याठिकाणी बघू आणि विशेषतः परभणीच्या घटनेच्या संदर्भात मला यानिमित्ताने सर्वानाच अपील करायची आहे की संविधानाचा अपमान कुणीच कधीच सहन करणार नाही

वॉटरग्रीड प्रकल्प आणि नदीजोड प्रकल्पाच्या माध्यमातून मराठवाड्याचा दुष्काळ कायमस्वरूपी दूर करण्यासाठी प्रयत्न करणार असल्याचं, राज्य मंत्रिमंडळातले नवनियुक्त मंत्री अतुल सावे यांनी म्हटलं आहे. मंत्रिपदाची शपथ घेतल्यानंतर ते वार्ताहरांशी बोलत होते. मंत्रिमंडळात समावेश झाल्याबद्दल त्यांनी आनंद व्यक्त केला. ते म्हणाले..

खुप आनंद आहे. आमचे नेते आदरणीय देवेद्र फडणवीस साहेबांच्या नेतृत्वात पुन्हा एकदा या महाराष्ट्राच्या प्रगतिशील राज्यासाठी काम करायची संधी माननीय मुख्यमंत्री देवेद्र फडणवीस यांनी दिली आहे. मला नक्कीच खात्री आहे की येणाऱ्या काळामध्ये आम्ही या महाराष्ट्राच्या विकासामध्ये पूर्णपणे काम करू. मराठवाड्यामध्ये दुष्काळामुळे नेहमी अडचण येतात ते आम्ही वॉटर ग्रील्ड आणि नदी जोड प्रोजेक्टच्या माध्यमातून पूर्ण करायचा प्रयत्न करू.

राज्य मार्ग परिवहन महामंडळ - एसटीला गेल्या महिन्यात ९४१ कोटी रुपये उत्पन्न मिळालं आहे. हे या वर्षातलं सर्वाधिक उत्पन्न आहे. या महिन्यात एसटीने दररोज सरासरी ६० लाख प्रवाशांची वाहतूक करून दररोज सुमारे ३१ कोटी रुपयांहून अधिक उत्पन्न प्राप्त केलं.

राज्यसभेत काल संविधानावरच्या चर्चेला सुरुवात झाली. अर्थमंत्री निर्मला सीतारामन यांनी या चर्चेला सुरुवात करताना, राज्यघटना तयार करणाऱ्या सर्वांचं स्मरण केलं. विरोधी पक्षनेते मल्लिकार्जुन खर्गे यांनी या चर्चेत सहभागी होत, केंद्र सरकार राज्यघटनेला कमकुवत करत असल्याचं मत मांडलं. राज्यसभेत आजही यावर चर्चा होणार असून, भाजपनं आपल्या खासदारांना पक्षादेश जारी करून सभागृहात हजर राहण्याचे आदेश दिले आहेत.

पंतप्रधान नरेंद्र मोदी येत्या २९ डिसेंबरला आकाशवाणीवरच्या 'मन की बात' या कार्यक्रमातून नागरीकांशी संवाद साधणार आहेत. या कार्यक्रमाचा हा ११७वा भाग असेल.

प्रख्यात तबलावादक उस्ताद जाकीर हुसैन यांचं अमेरिकेत निधन झालं, ते ७३ वर्षांचे होते. हृदयविकाराशी संबंधित त्रासामुळे त्यांना सॅनफ्रान्सिस्को इथल्या रुग्णालयात दाखल करण्यात आलं होतं, उपचारादरम्यान काल त्यांचं निधन झालं. त्यांच्या कलाजीवनाचा वेध घेणारा हा संक्षिप्त वृत्तांत...

नऊ मार्च १९५१ रोजी मुंबईत जन्मलेले जाकीर हुसैन यांनी त्यांचे वडील उस्ताद अल्लारखां यांच्याकडून तबला वादनाचे धडे घेतले आणि वयाच्या बाराव्या वर्षापासून ते कालपर्यंतच्या आपल्या सहा दशकांच्या कारकिर्दीत तबला वादनाला नवी ओळख मिळवून दिली. जगभरात विविध कलावंतांसोबतचं त्यांचं जुगलबंदी सादरीकरण हा रसिकांसाठी अद्भुत अनुभव ठरत असे. विविध चित्रपट आणि जाहिरातपटातून भूमिका केलेले जाकीर हुसैन यांना १९८८ साली भारत सरकारने पद्मश्री सन्मान प्रदान केला, हा सन्मान मिळालेले ते सर्वात तरुण व्यक्ती ठरले. त्यानंतर पद्मभूषण आणि पद्मविभूषण सन्मानाने त्यांचा गौरव करण्यात आला. संगीत क्षेत्रात आंतराष्ट्रीय पातळीवर मानाच्या ग्रॅमी पुरस्कारांवर त्यांनी पाच वेळा नाव कोरलं, यापैकी तीन पुरस्कार त्यांना याच वर्षी मिळाले होते. तबल्यावर थिरकणारी त्यांची जादुई बोट आणि त्यातून उमटणारा अलौलिक तालध्वनि.. रसिकांच्या मनावर सदैव अधिराज्य करत राहतील.

जाकीर हुसैन यांच्या निधनाबद्दल समाजाच्या सर्वच स्तरातून शोक व्यक्त होत आहे. पंतप्रधान नरेंद्र मोदी, मुख्यमंत्री देवेंद्र फडणवीस यांच्यासह राजकीय आणि सांस्कृतिक क्षेत्रातून अनेकांनी झाकीर हुसैन यांना श्रद्धांजली अर्पण केली आहे.

प्रसिद्ध ऑर्गन वादक गायक पंडित संजय राम मराठे यांचं हृदयविकाराच्या तीव्र झटक्यानं काल ठाणे इथं निधन झालं, ते ६८ वर्षाचे होते. त्यांना ठाण्यात खाजगी रुग्णालयात दाखल करण्यात आलं होतं. संगीतभूषण पंडित राम मराठे यांचे ते ज्येष्ठ पुत्र होत.

परभणीतले आंबेडकरी चळवळीत सक्रिय असलेले पँथर, रिपब्लिकन सेनेचे नेते विजय वाकोडे यांचं काल निधन झालं, ते ६४ वर्षाचे होते.

मराठवाड्यात छत्रपती संभाजीनगर, जालना, परभणी आणि बीडसह, राज्यात अहिल्यानगर, पुणे, आणि गोंदिया या सात जिल्ह्यांच्या काही तुरळक भागात थंडीच्या लाटेचा इशारा हवामान विभागानं दिला आहे. राज्यात बहुतांश

ठिकाणच्या तापमानात लक्षणीय घट झाली आहे. काल मराठवाड्यात नांदेड इथं सात पूर्णांक सहा, परभणी आठ पूर्णांक दोन, बीड सात पूर्णांक पाच, तर धाराशिव इथं नऊ पूर्णांक चार दशांश सेल्सिअस इतकं तापमान नोंदवलं गेलं.

बॉर्डर गावसकर कसोटी मालिकेत ब्रिस्बेन क्रिकेट कसोटीवर ऑस्ट्रेलिया संघाने आपली पकड मजबुत केली आहे. सामन्यात आजच्या चौथ्या दिवसाचा खेळ सुरु झाला असून, भारताच्या पाच बाद ११५ धावा झाल्या आहेत. के एल राहुल ६४, तर रविंद्र जडेजा पाच धावांवर खेळत आहे. ऑस्ट्रेलियानं काल पहिल्या डावात ४४५ धावा केल्या, तर जसप्रीत बुमराहनं सहा बळी टिपले. या सामन्यात भारतीय संघ अद्याप ३३० धावांनी पिछाडीवर आहे.

परभणी इथं न्यायालयीन कोठडीतला आरोपी सोमनाथ सूर्यवंशी यांच्या मृत्यूच्या निषेधार्थ रिपब्लिकन सेनेनं काल महाराष्ट्र बंदचं आवाहन केलं होतं. या बंदला परभणीसह जिल्हाभरात संमिश्र प्रतिसाद मिळाला. जिल्ह्यातली एसटी सेवा तसंच शहरातल्या शाळा काल बंद ठेवण्यात आल्या होत्या.

छत्रपती संभाजीनगर इथं क्रांती चौकात आंबेडकरी संघटनांच्या वतीनं निदर्शनं करण्यात आली. जिल्ह्यात अजिंठा इथल्या मुख्य रस्त्यावरही ही या घटनेच्या निषेधात आंदोलन करण्यात आलं.

लातूर शहर आणि जिल्ह्यातही या बंदला संमिश्र प्रतिसाद मिळाला. शहरातली अनेक शाळा-महाविद्यालयं काल बंद होती. कुठलाही अनुचित प्रकार न घडता हा बंद शांततेत पार पडल्याचं आमच्या वार्ताहरानं कळवलं आहे.

जालना जिल्ह्यात तीर्थपुरी, आष्टी, दाभाडी आणि वाटूर इथं बंद पुकारण्यात आला होता. या बंदमध्ये व्यापाऱ्यांसह सर्वसामान्यांनी आपले व्यवहार बंद ठेवले. यावेळी विविध मागण्यांचं निवेदन पोलीस प्रशासनाला सादर करण्यात आलं.

बीड जिल्ह्यात अंबाजोगाई तालुक्यात काल दोन ठिकाणी वेगवेगळ्या घटनेच्या निषेधार्थ रस्ता रोको आंदोलन करण्यात आलं. परभणीतल्या घटनेच्या निषेधार्थ अंबाजोगाई - कळंब राज्य महामार्गावर रस्ता रोको तर मस्साजोगचे माजी सरपंच हत्याप्रकरणी डिघोळ अंबा इथं रस्ता रोको आंदोलन करण्यात आलं. ग्रामस्थांच्या वतीनं मागण्यांचं निवेदन प्रशासनाला देण्यात आलं.

दरम्यान, संतोष देशमुख हत्या प्रकरणी गुन्हे अन्वेषण विभाग-सीआयडी पथकानं काल मस्साजोग इथं पीडित कुटुंबाची भेट घेतली. सीआयडीचे छत्रपती संभाजीनगर विभागाचे पोलीस अधीक्षक सचिन पाटील यावेळी उपस्थित होते.

बीड जिल्ह्यात परळीच्या अमोल डूबे अपहरण प्रकरणातल्या आरोपींना काल पोलिसांनी अटक केली. चोरट्यांनी पळवलेली १० तोळे सोन्याची बिस्कीट तसंच १ लाख १२ हजार रुपये पोलिसांनी हस्तगत केले. गुन्हासाठी वापरलेली गाडी आणि एक गावठी कट्टाही यावेळी जप्त करण्यात आला.

डॉ बाबासाहेब आंबेडकर मराठवाडा विद्यापीठाच्या पदवी अभ्यासक्रमांतर्गत प्रथम सत्राची परीक्षा आजपासून सुरू होत आहे. ही परीक्षा नवीन राष्ट्रीय शैक्षणिक धोरणा नुसार घेतली जाणार आहे. कला, वाणिज्य आणि विज्ञान शाखेच्या एकूण १८ अभ्यासक्रमांचे ८४ हजार २७८ विद्यार्थी परीक्षा देणार असल्याचं, विद्यापीठाच्या परीक्षा आणि मूल्यमापन मंडळाच्या संचालक डॉ.भारती गवळी यांनी सांगितलं.

अहिल्यानगर जिल्हा परिषद शाळेतल्या ४२ विद्यार्थ्यांची केरळच्या थुंबा इथल्या डॉ. विक्रम साराभाई स्पेस सेंटर इथं शैक्षणिक सहल आयोजन करण्यात आली आहे. हे विद्यार्थी काल सहलीसाठी रवाना झाले. या सहलीसाठी विद्यार्थ्यांची परीक्षेच्या माध्यमातून निवड करण्यात आली.
